

17th March 1964]

மானத் தொகுதியினருக்கு வீடு கட்டுவதற்காக ஒதுக்கப்பட்டிருப்பதால், திருமதி எஸ். சங்கரம்மாளுக்குக் கடன் அனுமதிக்கப்பட்டது. ஆனால், இன்னொரு கடன் மனுவில் சட்டபடியும், மற்ற வகையிலும் குறைபாடுகள் இருந்ததால், அது திருநெல்வேலி துணைப் பதிவாளருக்குத் திருப்பி அனுப்பப்பட்டுவிட்டது.

**ரோடுகள் பராமரிப்பு**

\*288 கேள்வி—**திரு. எ. கோ. பாலகிருஷ்ணன் :** கனம் பொதுப் பணித் துறை அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

தென்னாற்காடு மாவட்டத்தில் மரக்காணம், வர்னூர் போன்ற பஞ்சாயத்து யூனியனின் மேற்பார்வையிலுள்ள யூனியன் ரோடுகளைச் சர்க்கார் கண்காணிப்பில் எடுத்துக்கொள்ள உத்தேசமுண்டா?

**THE HON. SRI V. RAMAIAH :** Only such of the Panchayat Union roads as are bus route roads are proposed to be taken over by Government on a phased programme subject to availability of funds.

**திரு. எ. கோ. பாலகிருஷ்ணன் :** கனம் அமைச்சர் அவர்கள் இந்தக் கேள்விக்கு ஆங்கிலத்தில் பதில் சொன்னார்கள். தமிழில் சொல்லவேண்டுமென்று கேட்டுக் கொள்கிறேன்.

**கனம் திரு. வெ. ராமைய்யா :** பஸ்ரூட் சாலைகளாயுள்ள பஞ்சாயத்து யூனியன் சாலைகளை மட்டும் அரசாங்கம், நிதிவசதிக்கேற்ப, படிப்படியாக எடுத்துக் கொள்ள உத்தேசிக்கிறது.

**திரு. எ. கோ. பாலகிருஷ்ணன் :** தலைவர் அவர்களே, நான்கைந்து ஆண்டுகளாகவே யூனியனிலே அந்த ரோடுகள் எடுத்துக்கொள்ளப்படாமல் இருக்கின்றன. கேட்டால் பணம் இல்லை என்று சொல்கிறார்கள். இந்தப் பிற்போக்குப் பகுதியை சர்க்கார் பரிசீலனை செய்து சர்க்காரிலேயே எடுத்து நடத்த முன் வருவார்களா?

**கனம் திரு. வெ. ராமைய்யா :** அரசாங்கத்தின் கொள்கையைத்தான் சற்று முன்பு சொன்னேன். நிதி வசதிக்குத் தகுந்த முறையில் எந்த எந்த ரோடுகளை எடுத்துக் கொள்ள வேண்டுமோ அவற்றை எடுத்துக் கொண்டு வருகிறோம்.

**திரு. எ. கோ. பாலகிருஷ்ணன் :** கனம் அமைச்சர் அவர்கள் சொல்கிறது எனக்குத் தெரிகிறது. இது மிகவும் பிற்போக்குப் பகுதியாக இருப்பதனால் இதற்குப் பிரதான சலுகை கொடுக்கப்படுமா?

**கனம் திரு. வெ. ராமைய்யா :** இப்போது இருக்கிற கொள்கையை மாற்றுவதாக இல்லை.

**பின்தங்கிய சமூகங்களின் பட்டியல்**

\* 289 கேள்வி—**திரு. டி. கடம்பவனசுந்தரம் :** கனம் முதல் அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

பின் தங்கிய சமூகங்கள் பட்டியலை, சமீபகால முன்னேற்றத்தைக் கவனத்தில் கொண்டு மாற்றுப் பட்டியல் தயாரிக்க சர்க்காருக்கு உத்தேசமுண்டா?

**THE HON. SRI M. BHAKTAVATSALAM :** No, Sir.

**திரு. செ. மாதவன் :** தலைவர் அவர்களே, எந்த எந்த மாவட்டங்களில் எந்த எந்த பின் தங்கிய வகுப்பார்கள் இருக்கிறார்கள் என்ற பட்டியல் இருக்கிறதா? இருந்தால் அதை ரெவின்யூ அதிகாரிகளுக்கு சர்க்கார் அனுப்பி வைக்குமா?

**கனம் திரு. எம். பக்தவத்சலம் :** யார் பின் தங்கிய வகுப்பினர் என்பதற்கு ஒரு பட்டியல் இருக்கிறது. அதை வைத்துக்கொண்டுதான் மாவட்டங்களில் உள்ள ரெவின்யூ அதிகாரிகள் செயல்படுகிறார்கள்.